

ሰንበት ዘክብርሃም

ነሐሴ 28 2009 ዓ.ም. (9/3/2017)

መዝሙር: ሰንበት ትዓቢ እምኩሉ ዕለት. ።

ንባባት: ሮሜ 12:1-2፣ ያዕ: 2:14-19፣ ግ.ሐ. 7:1-9፣ ማቴ 16:21-27።

ምስባክ: ወሐመልማለ ለቅኔ እንላ እምሳያው፣ ዘይህበሙ ሲሳዩሙ ለእንስሳ፣ ወለዕንላ ቋዓት እለ ይጸውዕዎ። “ሐምላይ ንጥቕሚ ደቂ ሰብ፣ ማዕሪ ንእንስሳ የብቀላ፣ ንዝጽውዕዎ ጨቓውቲ ኳኋት ከአ መግቢ ይህበዎ” መዝ. 147:8-9።

መዝሙር፤ ሰንበት ካብ ኩሉ ዕለታት ትዓቢ ሰብ ከአ ካብ ኩሉ ፍጥረት ይኸብር፣ ኖታ ኣብ ውሽጢ ታቦት እንከሎ ኣዕቢያ፣ ኣብርሃም ኣብ ቅድሚ ምስዋዕ ኣኸበራ፣ ሙሴ ንሰንበት ኣብ ሰፈር ብጽድቂ ከኸብርዎ ኣዘዘዎ። ኅይታ ንደመናታት ኣብ ብምድሪ ብመዓልቲ ሰንበት ዝናም ከውርዱ ኣዘዘዎ። ሰንበት ካብ ኩሉ ዕለታት ትዓቢ ሰብ ከአ ከብ ኩሎም ፍጥረት ይኸብር።

እዚ ሒዝናዮ ዘሎና ዘመን ካብ ሰነ 26 ክሳብ መስከረም 25 ዘሎ ዘመነ ክረምቲ ኢልና እንጽውዖ ኮይኑ ስሙ ከም ዝሕብሮ ካብ ቋንቋ ግዕዝ ዝመጸ ካብ ከርመ ዝብል ዝመጸ እዩ። ትርጉሙ ወርታት ዝናም፣ ነጎድጓድ፣ ዘመነ ባሕር፣ ዘመነ ኣፍላግ፣ ዘመነ ጠል፣ ዘመን ደመና፣ ዘመነ መብረቅ ማለት እዩ። ነቲ ኣብ እዋናት ክረምት ዝገገም ባህርያዊ ነገራት ብምዕዛብ ምስ መንፈሳዊ ሕይወት ኣተሓሕዞ ክነስተንትኖ ይሕግዘና። ኣብ ባሕርያዊ ነገራት ምሕረትን ፍቕሪ ኣምላኽን ርኢኻ ምኽኣል። ኣብ ጽባቕ ተፈጥሮ ብምዕዛብ ነቲ ከኣል ኩሉ ኣምላኽ ዕብየቱን ክእለቱን ተዓዚብካ ክተመስግን ምኽኣል ንኣና ንደቂ ሰብ ኣብ ኣምላኽ ክንቀርብ ይሕግዘና።

ወርኒ ነሐሴ ብፍላይ ፍሉይ መእኸቲ የመሓላልፈልና፣ ዘራእቲ ኣብ ተስፋ ኣምሪሑ ብሩህ ፍሪ ማሕረስ ዝርኣየሉ ዕምባባታት ፍሉይ መልክዕ ንምድረ ሰማይ ኣልቢሶም ክርኤ እንከሎ ፍሉይ ምስጢር ፍጥረት ክንዕዘብ ይሕግዘና። ነዚ ኹሉ ዝገብር ኣምላኽ ክነመስግኖ እሞ ኣብኡ ኣሚና ምስኡ ዘሎና ርክብ ክንሕድሶ ዝሕግዘና እዋን ኢና ዘሎና።

ኣብዚ እዋን ብፍሉይ ካብ ነሐሴ 10(ማኅበረ በኩር) - 28 ዘሎ ኣብርሃም፣ እንላ ቋኣት፣ ደሰያት፣ ዓይነ ኩሉ ዝብል ሰናብቲ ሒዞ ይርከብ ነናቱ መልእኽቲ ዝሓዘ እዩ። ሰብ ክቡር ፍጥረት እዩ ኣምላኽ ፍሉይ ፍቕሪ ስለ ዝገበረሉ ካብ ኩሎም ፍጥረታት ክቡር ይብሃል። ነዚ ፍሉይ ተፈጥሮ ኣምላኽ ንፍሉይ መደብ እዩ ንሰብ ሂብዎ። ተኻፋይ ጸግኡን መዋርስቱን ገሩ ብሂጉ ፈጢርዎ። ተፈጥሮና ከስ ምስ ኣምላኽ ክነብር እዩ። ፍቕሪ ኣምላኽ ኣብ ኩሉ ተፈጥሮን ኣብ ኩሉ ሕይወትናን ክንግዘቦ ንኸእል። ክረምቲ ፍሉይ መልክዕን ትእምርትን ይርኣዮ። ዘራእቲ እንተ ረኤና ከምኡ ደመናታትን ባህሪ ክራማት ኩሉ ንምስጢር ተፈጥሮና ክብ የብሎ። ነዚ ባሕርያዊ ነገራት ተዓዚብና ናብ ኣምላኽ ክንምለስ እዩ እቲ መልእኽቲ።

ሓንቲ ሕይወታ ንኣገልግሎት ኣምላኽ ዘወፈየት ሰበይቲ ንሕሙማትን ኣብ ዓራት ዝማሰኑ ብምብጻሕ፣ ንሽማግሌታትን ስንኩላትን ብምሕጋዝ ፍልጥቲ ዝነበረት ሕምማ ብርኪ ገራ ኣጥረሽን ክትገብር ተነገርዎ። እቲ ዝገበረቶ ኣጥረሽን ከምቲ ዝተደለ ከሕውያ ኣይተረኽበን እኳ ድኣ ቃንዛን ካልእ ጸገማትን ፈጢሩ ከም ዘይትንቀሳቐስ ገርዎ። ባዕላን ኣዕሩኽታን ኣጥረሽን ጽቡቕ ክኸደላ ብሓባር ን ብግልን ጸልዮምላ እንተ ኾነ መልሲ ጸሎት ኣይተረኽበን። እዛ ሰበይቲ ፍሉይ

ፍቅር ኢየሱስ ስለ ዝነበራ ናይ ግላ ዓርካ ገራ እያ ትርእዮ ዝነበረት፤ እንተ ኹና ጸሎት ብዘይምስምዑ ተስፋ ቆሪጻ ሕዝታትን ኩሉ ጊዜ ዘይሕጉስትን ኮይና ትርኣ ነራ። ሓደ መዓልቲ ኣብ ርእሳ ተመሊሳ ኩሉ እትሓስቦን እትኸኖን ርእያ ምስ ኣበነፍሳ ጸገማትን ኣተሓሳስባን ከተካፍል ከደት። ኣበነፍሳ ኩሉ ምስ ሰምዕዎ ኣብ ጸሎት ክትኣቱ እሞ ንዓርካ ኢየሱስ ስለምንታይ ከምዚ ክትከውን ደልዩ ክትሓቶ ነገርዎ። ከምኡ ኸአ ገራ። ንጽባሒቱ ኣበ ነፍሳ ምስ ረኽብዎ ኣብ ክንዲ እቲ ብርቱዕ ቃንዛ ዝነበራ ገጸ ተቐይሩ ሕጉስትን ፍሕሽውትን ሰላም መሊእዎ ኣብ ኩሉ ገጸ ክርኣ ረኽብዎ። እንታይ ከም ዝበለኒ ትፈልጡዶ እናበለት ንኣበ ነፍሳ ዝተባህለቶ ክትነግሮም ጀሚራ። ኣብቲ ዝተሰቐለ ኢየሱስ እና ጠመትኩ ቃንዛ እግረይ ክነግሮ እንከሎኹ ናተይ ዝገደደ እዩ ነሩ ኢሉኒ ኢላቶም።

ኣብ ገለ እዋን ነቲ ተጓኒፍና ዘሎ ጸገም ጥራሕ ክንርኢ ኣይሕግዘናንን እዩ ከማና ካባና ዝገደዱ ከም ዘለዉ ክንፈልጥ ጽቡቕ እዩ። ከምቲ ሓደ ሰብኣይ ሳእኒ ዮብለይን ኢሉ ዘማርር ዝነበረ እግሪ ዘይብሉ ምስ ረኣየ ንኩነታቱ ዘመስገነ ንሕና እውን ከምኡ ክንገብር ኣሎና። ስለምንታይ እዚ ረኽብኒ ስለምንታይ እዚ ተበሃልኩ ኢልና ክነግርር ዮብልናን።

ኣብ ዓለም ብዘይ ቃንዛ ክንበር ዘይክኣል እዩ ክፍሊ ምድራዊ ሕይወትና እዩ። ግን ኣብ ክብሪ ገጹ ዝወስድ መገዲ እውን እዩ። ብዘይ መስቀል ኣኽሊል ክብሪ የለን።

ኣብ ትንቢት ኤርምያስ 20፡7-9 ዘሎ ኤርምያስ ባቲ ዝገጠሞ ጸገማት ኣብ ልዕሊ ጸዋዕትኡ ክጉረምርም ንኣምላኽ ክወቅስ ይስማዕ። “ኣ እግዚአብሔር ንስኻ ጠበርካኒ ኣነ እውን ተጠበርኩ” ይብል። እግዚአብሔር ከም ዘጠፋፍኦ ገሩ ይዛረብ መላገጽን ንዑቕን ገበርካኒ እናበለ ብሰንኪ መጸዋዕታኡ ዝረኽቦ ጸገም ይገልጽ። በዚ ምኽንያት ነቲ ኣምላኽ ዝሃቦ መጸዋዕታ ክሓድግ ይደሊ ግን ኣብ ውሽጡ ነቲ ኣምላኽ ዝደልዮ ክገብር ይድርኹ። ኣብ ተልእኮኡ ብስማዕቱ ተነጺጉ ተጸሊኡ፤ ክቐትልዎ ይደልዩ ነሮም፤ ተኸትኪቱ ምእንቲ ክመውት ኣብ ዔላ ተደርብዩ ካብ ኣዕርኽቱን ኣዝማዱን ተነጺሉ እዚ ኹሉ ኣብ ኣምላኽ ክምለሱን ጌግኡም ኣግሂዱ ስለ ዝነገሮም እዩ ገጢሞም። ድላይ ኣምላኽ ክነለሊ ክንሓልፎ ዝግብኣና ፈተናን መስቀልን ኩሉ ጊዜ ምስ ገጠመና እዩ።

ኣብ ትውፊት ክርስትና እዚ ናይ ኤርምያስ ስቓይ ኣምሳል ናይ እቲ ክርስቶስን ሰዕብቱን ዝገጥሞ ኮይኑ እዩ ዝርኣ ነሩ። ንሓቀኛ ነብይ ኣምላኽ ዝጽበዮ መከራን ስደትን ስቓይን ኣብ ኤርምያስ ተራእዩ። ንነፍሲ ወከፍና ክንሰግሮ ዝግብኣና ስቓይን ፈተና ይገጥመና እዩ። ኣብቲ ጽንኩር እዋን ንድላይ ኣምላኽ ክንገብር ንቃሉ ክንሰምዕ ልብና ክንከፍት ኣሎና።

ኣብ ናይ ሎሚ ቃል ወንጌል ካብቲ ዝሓለፈ ሰንበት ዘንበብናዮ መቐጸልታ እዩ። ማቴዎስ ነቲ ዝጀመሮ ክዛዝሞ ስለ ዝደለ ናይ ሓደ ረድኢ ክርስቶስ ክገብሮ ዘለዎ ይነግረና።

- 1. **ዝሳቐ መስሕ:** ኢየሱስ ነርድእቱ ኣብ ኢየሩሳሌም ከም ዝኸይድ ኣብኡ ከም ዝዛቐን ዝስቀልን ዝመውትን ብሳልሳይ መዓልቲ ከም ዝትንሥእ ነጊርዎም። ነዚ ክብሎም እንከሎ ሓቀኛ መንነቱ እዩ ገሊጽሎም። ክርስቶስ ክሳቐ ክመውት ብሳልሳይ መዓልቲ ክትንሥእ እዩ። እዚ ግን ንሓዋርያት ዘይተጸበይዎ ኮይንዎም። ንሶም እቲ ዝጽበይዎ ፖሎቲካዊ መስሕ፤ ንጉሥ፤ ንእስራኤል ካብ መግዛእቲ ሮማ ቀልጢፉ ነጻ ኣውጺኡ ክብሪ ብወተሃደራውን ብሃብትን ብልጽግና ዘምጽእ እዩ ነሩ ትጽቢቶም። ነፍስወከፎም ካብዚ ንግስነት ክብርን ግንዖትን ክህልዎም ትጽቢት ነርዎም። እቲ ዝገደደ ክኣምንዎ ዘይከኣሉ ኸአ እቶም ኣብ ሞት ዘብጽሕዎ ካብቶም ኣረመንን ኣህዛብን ከይኮኑ ብዓብይትን ሊቃነ ካህናትን መምህራን ሕግን ምዃኑ እዩ። ካልእ ዝገደደ እቲ ፍጻሜ ኣብ ኢየሩሳሌም ኣብ

ቅድስቲ ከተማ ቤተ መቅደስ ዝርከባ እዩ ዝፍጸም። እዚ ኹሉ ኣብ ርድኢት ሓዋርያት ከቢድ ስለ ዝኾነ ዝብልዎ ጠፊእዎም ሰንቢዶም ሃለዎቶም እዩ ጠፊእዎም።

2. **ካባይ ርሓቕ ሰይጣን፡** ጴጥሮስ እቲ አቐድም አቢሉ ቅድሚቲ ቁሩብ ደቓይቕ ንስኻ ክርስቶስ ወዲ ሕያው አምላኽ ኢኻ ክብል ዝጸንሐ ነዚ ዓይነት ዝመስል ክርስቶስ ክቕበል ፍቓደኛ አይኮነን። ከመይ ኢሉ ነቲ መስሕ ንጉሥ እስራኤል ከምዚ ዝበለ ግፍዕን ውርደትን ይወርዶ ኢሉ ክሰምዖ ወይ ክቕበሎ አይከአለን፤ ስለዚ ንኢየሱስ አግልል አቢሉ ጎይታይ የድገንካ እባ ደአ እዚ ነገር እዝስ ክቶ አባኻ አይውረድ እናበለ ገንሑ። ኢየሱስ ብዝያዳ ዝነሃዩ ኮይኑ ብዝገደደ ነቲ ብጹእ ኢኻ፤ ከውሒ ኢኻ፤ መፋትሕ መንግስተ ሰመይ ክህበካ እየ እናበለ ዝምግሶ ዝጸንሐ ካባይ ርሓቕ ሰይጣን እናበለ አርሓቕ። መሳርሒ ሰይጣን አይ ኮነን ዝብሃል ዘሎ ብርእሱ ሰይጣን እዩ ዝብሎ ዘሎ። ሰይጣን ኣብ በረኻ ንኢየሱስ ክፍትኖ እንከሎ ሓደ ካብቲ ዘቕረበሉ ንግስነት መስቀል ዘይብሉ እዩ። ጴጥሮስ ከአ ሓደ ዓይነት ንግስነት ከምቲ ሰይጣን ዘቕረበሉ ፈተና እዩ ዘቕርበሉ ዘሎ ሓደ ዓይነት ስም ከአ ተዋሂብዎ። ሰይጣን ክብሪ ዓለምን ንግስነትን አርእይዎ እዚ ኸአ ክብሪ ንግስነት ዘልኦም ግን ስቓይ መከራ ዘይደልዩ። ጴጥሮስ ከውሒ ዝብሃል ዝነበረ ዓንቃፊ ተባሂሉ፤ ንስኻ ናይ ሰብ እምበር ናይ አምላኽ አይትሓስብን ኢኻ ተባሂሉ።

3. **ሓቀኛ ትርጉም ክርስትያናዊ ረድኢ/ሓዋርያ፡** ንጴጥሮስ ካብኡ አርሒቕ ናብቶም ካልኣት ሓዋርያቱ ግልጽ ኢሉ ኪስዕበኒ ዚደሊ ሕይወቱ ይመንን፤ መስቀሉ አልዒሉ ድማ ይስዓበኒ፤ ከመይ እቲ ንሕይወቱ ኪድገና ዚደሊ ኪጥፍአ እዩ። እቲ ንሕይወቱ ምእንታይ ዜጥፍአ ኸአ ኪረኽባ እዩ በሎም። ኣብዚ ኢየሱስ ናይ ሓደ ክርስትያናዊ ረድኢ ብከመይ ሕይወቱ ክመርሕ ከምዘለዎን ክገብሮ ዘለዎን ንክርስቶስ እናሰዓበ ዝኸተሎ መገዲ እዩ ዝነግር ዘሎ።

ሓዋርያ ክርስቶስ ዝኸውን ሰለስተ ነገራ አለዎ ክገብረን ዘለዎ፡

- **ሕይወቱ ክምንን አለዎ፡** ብንቡር አዘራርባ ርእሰኻ ምምናና ክብሃል እንከሎ ንርእሰኻ ምኽሓድ ንርእሰኻ ከምዘይናትካ ምርአይ ማለት ከብ እተግብሮ ወይ ዘሎካ ከይትገብር ርእሰኻ ምዕጋት። ኢየሱስ ርእሰኻ ክሓድ ክብል እንከሎ ኣብ ነፍሲ ወከፍ ካልኢት ናይ ሕይወትና ንርእሰኻ እምቢ ንአምላኽ ግን ሕራይ ምባል ማለት እዩ። ሕይወትካ ምምናን ማለት ንሓደን ንመጨረሻታን ጊዜ ንክብሪ ርእሰኻ አሎኻ ንክብሪ አምላኽ ክብ ምባል እሞ ናይ ሕይወትካ መላኺ ምንጪ ገርካ ምውሳዱ።
- **ሓዋርያ መስቀሉ አልዒሉ ንኢየሱስ ዝስዕብ ክኸውን አለዎ፡** እዚ ማለት ሓዋርያ ክርስቶስ ንኹሉ ናይ መስዋዕትነት ተጽዕኖ ክስከም አልኦ። ክርስትያናዊ ሕይወት ኣብ አገግሎታውን መስዋዕትን ዝተመስረተ ክኸውን ይግባእ። ንክርስቶስ ከገልግል ኢሉ ንግላዊ ድለታቱ ዝሓድግ ማለት እዩ። ግዚኡን ኩሉ ምቕቱን ምእንቲ ክርስቶስ ኢሉ ክስውእ አለዎ። በዚ ምኽንያት ነፍስወከፍ ሓዋርያ ብቐጻሊ አምላኽ ካብኡ እንታይ ከም ዝደሊ ከምኡ ካልኣት ካብኡ ዘድልዮም ክፍጽም ዝተሰናደወ ክኸውን ይግባእ። ነዚ ኹሉ ክገብር ምእንቲ ክርስቶስ ኢሉ ስቓይን ንኹሉ ዕንቃፋታትንን ክጻወር አለዎ።
- **ሓዋርያ ዕለት ዕለት ንኢየሱስ ክርስቶስ ክስዕብ አለዎ፡** እዚ ማለት ከአ ዕለት ዕለት ኣብ ክርስቶስ ምሉእ እምነት ገሩ ብሓሳቡ ብቃሉን ብግብሩን ክምስክርን ክገብርን አለዎ።

ኢየሱስ ንጹር ዝገበሮ ኣብ መስቀል ከም ዝኸይድ ሓዋርያት ከኣ ብድላዮም ክስዕብዎ ከም ዘለዎም። መገዲ ሕይወት ኣብ መገዲ መስቀል ጥራሕ እዩ ዝርከብ እዚ ኸኣ ኣብ ሞት ዝውዳእን ዝስዓርን ዘይኮነ ኣብ ሓዲስ ሕይወትን ግርማን ክብርን ዘብጽሕ። ሓዋርያነት ወይ ረድኢ ምዃን ብዛዓብ ዓወታት ክብሪ ደረጃ ምጉንጻፍ ኣይኮነን። ነቲ ሓላዊ ዝኾነ ሕይወትና ካባና ጨሪሽና ምስ ኣርሓቕና ጥራሕ እዩ ንሓዲስ ሕይወት ኣባና ዘየተኮረ ኣብ ኣምላኽ ጥራሕ ዘተኮረ ክንሕዝ እንኽእል። እዚ ትምህርቲ ምሳሌ እዩ፡ ትርጉሙ ኸኣ ብኣንጻሩ ገርካ ምርኣይ። ሕይወት እንረከብ ሕይወት ብምጥፋእ እዩ። ስቓይን ሞትን ኣብ ሕይወትን ግርማን ይመርሑ።

ሰብነትኩም ሕያውን ቅዱስን ንኣምላኽ ባህ ዜብልን መሥዋዕቲ ጌርኩም ኣቕርብዎ።

ቅ. ጳውሎስ ኣብ ሮሜ 12:1-2 ነቲ ኣምላኽ ዝገበረሎም ምሕረት ድሕሪ ገለጽሎም ንገዛእ ርእሶም ከም ሕያው መስዋዕቲ ከቕርቡ ይነግሮም። ነቶም ብክርስትና ኣሕዋቱ ሰብነቶም ሕያውን ቅዱስን ንኣምላኽ ባህ ዜብል መሥዋዕቲ ጌርም ከቕርቡ ይምሕጸኖም። ንኣረማዊ ባህልን ስርዓታትን እናነበሩ ንክርስትያናዊ መንነቶም ከይጥፍኡ ይምሕጸኖም። ዝኾነ ፍቓድ ኣምላኽ እንታይ ምዃኑ ምእንቲ መርሚርኩም ክትፈልጡ ኣእምሮኹም ብምሕዳስ ተለውጡ እምበር ነዛ ዓለም እዚኣ ኣይትምሰልዎ። ስለዚ ሓዲስ ኣእምሮ ይድልዮም፡ ከምቲ ኢየሱስ ዝደልዮ እምበር ከምቲ ኣብ ናይ ሎሚ ወንጌል ጲጥሮስ ዝተመነዮ ክኸውን ኣይግባእን።

ኣብዚ ዓመት ኣብ ዝዛመሉ ዘሎ እዋን ምስ ናይ ሎሚ ንባባትና ኣተሓሕዝና ክንርእዮ ከሎና ብሓቂ በዳሂ ዝኾነ ሓሳባትን ሕቶታትን ኣብ ልብና ክመጽኣና ይኸእል እዩ። ኢየሱስ ቀጥታዊ ርክብ ኣብ መንጎ ሓዋርያን መስቀልን ከም ዘሎ ይነግረና። ብርግጽ መስቀል ዝኸፍኣ መቐጻዕቲ ካብ ኩሉ ክፍኣት ዝለዓለ ምልክት ስቓይን ሞትን ሕይወት ኢየሱስ እዩ። ኣብ መስቀል ዝኾነ ዘሓጉስ ነገር የብሉን። እንተ ኾነ ንኣና ንክርስትያን ምልክት ናይ እቲ ብክርስቶስ ዝተረኸበ ድሕነት ሞትን ትንሣኤን ኮይኑ ኣብ ናይ ነፍስወከፍ ክርስትያን ሕይወት ኣብ ሕማቕ ጊዜ ይኹን ኣብ ጽቡቕ ጊዜ ምሳና ዝርከብ እዩ።

ናይ ሎሚ ወንጌል ከም ዝብለና ነፍስወከፍ ሓዋርያ ክርስቶስ ወይ ኣማናይ ሕይወት ብምልኣት ክነብሮ እዚ ብምግባር ከኣ ነፍሲወከፍ ንመስቀል ክሓቑፍ ከም ዝግባእ ይነግረና። እዚ ናይ ግድን ዝኾነ ምትእስሳር እዩ። መስቀል ዘይብሉ ሓዋርያነት ሓዋርያነት ኣይኮነን። መስቀል ዝመለለይኡ ሕይወት ምልኣት እምነትን ትምህርቲ ወንጌልን ኣብኡ ይርከብ እዋ መለለይኡ ፍቕሪ ምሕረት እምነት ሓቅነት ሕድገት፡ ምንሳሕ ርሕራሐ ይኸውን። ምእንቲ ፍሉይን ክቡርን ዓላማን ኢልካ ስቓይ ምቕባል ዋጋ ኣልኦ። ዝኾነ እሙን ሓዋርያ ክርስቶስ ካብ ስቓይን ቃንዛን ነጻ ዝኾነ ሕይወት ክነብር ኣይክእልን እዩ።

ኣብዚ ዘሎናዮ ዘመን መስቀል ትርጉሙን መልክዑን ዝቐየር ይመስል። መስቀል ኣብ ኣብያተ ክርስትያን ገዛውቲ ኣብ ቤት ሽቕጥን ኣብ ብዙሕ ቦታታ ንርኢ። ዳርጋ እቲ ቀዳማይ ትርጉሙ ዝቐየረ ይመስል። እዚ ግን ነቲ መሰረታዊ መጻዋዕታ ክርስቶስ ከቐይረና የብሉን። ብዙሕ ጊዜ ኣሎ ካብ ስቓይ ክንሃድም እንፍትነሉ ጊዜ ብግዳማዊ መገዲ ንፉዓትን እሙናትን ክርስትያን ኮና እንርኣየሉ ጊዜ ብኡ ኸኣ ዓጊብና እንነብሮ እዋን ኣሎ። ብኣንጻሩ ከኣ ብዙሓት ኣለዉ ኣብ መንጎና ምእንቲ እምነቶም ዝሞቱ ወላ እኳ ኣብ ሕይወቶም መዓልታዊ ስቓይ ይጓነፎም ጸኒዖም ካብ እምነቶምን ምኽታል ክርስቶስን ፍንክት ዘይብሉ። ብዙሕ ጊዜ እዚ ብሱቕታን ብዘይ ምውዕዎን እዩ ዝገበር ግን ኩሉ ጊዜ ተመሳሳይ ሓቂ እዩ ዝገልጽ። ክርስትና ክርስትያናዊ እምነት ብዝያዳ ትክረት ዝረክብ ብመንጽር ስቓይ ክርኣ እንከሎ እዩ።

አብዚ ዓመት ዛገምና አብ ሓዲስ ዓመት ክንኣቱ አብ እንሰጋገረሉ ዘሎና እዋን አብ ሕይወትና ምልስ ኢልና እዛ አምላኽ ዝገበኒ ዓመት ከመይ ኣሕሊፊያ ምስ አምላኽን ሰብን ብኸመይ ኣሕሊፊያ ኢልና አብ ጽምዋ ርእስና ንእቶ። መስቀለይ ተሰኪመዶ እሓልፎ አሎኹ ኢልና ምስ ርእስና ክንዛተ እዋኑ እዩ። ምድሪ ሰማይ ብዕምባባን ፍረን ከም ዝቕይር ንሕና እውን ብሰናይ ግብርን ፍቕርን ብዝያዳ ክንፈሪ ልብና ንአምላኽ ንኸፈተሉ።

ቅ. ዮሐንስ መጥምቕ ተነስሑ ብወንጌል እመኑ ኢሉ ከም ዝሰበኸ ቤተ ክርስቲያን ሎሚ እውን ንነፍሲ ወከፍና ተነስሑ ብወንጌል እመኑ እናበለት ንሓዲስ ዓመት ካብ ኩሉ ማእሰርቲ ኃጢአት ወጺእና አብ አምላኽ ተመሊስና ዓመትና ንጀምር።

ዘመነ ማቴዎስ ብሰላም አፈጺሙ አብ ሓዲስ ዘመነ ማርቆስ ብሰላምን ፍቕርን የሰጋግረና።

ብሩኽ ሓዲሽ ዓመት።

አባ ንጉሠ ፍሥሓ